

Biz Gagarin nesli / poema

Category: Kitapcy, Poemalar, Sözler

написано kitapcy | 22 января, 2025

Biz Gagarin nesli / poema BIZ GAGARIN NESLI

1. Kebşirleyíji taýajyk

Görüpmidiň, dostum, polat eredip,
Görüpmidiň onuň dönüşin muma?
Keseden däl, ele alyp seredip
Görüpmidiň suw deý buldurýan sime?

Görüpmidiň äleangoşar döredip,
Görüpmidiň düşüp ylham-göçgüne?!
Keseden däl, ele alyp seredip,
Görüpmidiň birden milýon uçguna!

Birden milýon zer-ýyldyza, röwüse –
Her birisi tawus guşuň käkili!
Bolup görüpmidiň säherler, dostum,
Şäheri ýagtyldýan Günün häkimi?!

Jadyly taýajyk, jadyly gural
Binalaň başynda zogurýar şony.
Derýalaň biline GES-leri orap,
Tolkunlaň joşundan sogurýar şony!

Onuň ýalkymyny göresiň gelse,
Oba-şäherime – islän taýa çyk,
Kosmosa-da uçgunyny syçradyp,
Görkezendir gudratyn bu taýajyk!

...Şol otly taýajyk elimde, ine!
Göýä säherleriň dirižýory men,
Aýak goşup halypalaň aýagna,
Ýagty gelejege çekýän ýoly men!

Kebşirleyän demir bilen demiri,

Kebşirleýän polat bilen polady, –
Şu gün bilen Gelejegiň sepini
Berkidýän öz elim bilen ebedi!

2. Şäherimiň şahyry

Sallarlap-sallarlap her sözi şahyr,
Birini birine tirkeýär jebis.
Öz diýen eseri bolynça ahyr,
Der saçyp işleýär ol gyş-u-tomus.

Çür başyndan başlaýar ol binýady,
Soňra aşak inýär – barha çuňlaşýar:
Dür sözlerden dürs örülen setirleň
Ýüregi badaşyp, süñni sazlaşýar...

Söz deý düzýän menem daşdan setirim,
Birini birine tirkeýän jebis, –
Meniň «bentlerimi» synag etmeli
Ýaz ýagmyry, gyşyň gary hem tomus.

Hawa, menem şu şäheriň şahyry,
Şygrym köçä ýazdym setirme-setir,
Her setirmiň aňyrsynda syn etseň
Adamlaň durmuşy, arzuwy ýatyr!

Säher...
Belent kranlaryň
Şadyýan aýdymyn owazy gelýär.
Toprakdan başlanyp setirme-setir
Meniň poemalam asmana galýar!

Täze penjireler, täze gapylar
Bahym ýaňlanarlar çaga sesine!
...Bu diwarlaň iň ýokarky setiri
Deňdir cyn aýdymyň jemlemesine!

3. Ýigdelýän sähram

Garagumuň alaňlarnyň arasy,

Kä epgek, kä boran, kä çapgyn şemal...
Dostlugyň, mertligiň Synag Zonası,
Ýowuz ýollaryňda tapýaryn kemal!

...Depäňi gaýnadýar simap deý howry,
Bu sähraň gylgygy çakyňdan ýeser, –
Gün ýaşanda ak çägesin sowuryp,
Seň säher ýorejek ýoluňy keser.

Ýatar wagtyň zaryn-zaryn ses edip,
dowul ýetiýr her sazakdan-selinden,
Ýaralanan aždarha deý esedip,
Häkimligin bermejek bor elinden.

Tamdyr deý sähranyň jümmüşi, ine,
Takyrdan, çägeden ýol salyp barýas.
Käte çykyp al alaňlaň gerşine,
Geçilen menzile eginden garýas.

Gollaryň goýnunda gözýetime çen
Çeken sapagymyz uzalyp ýatyr.
Şol polat sapagyň – turbaň üstünde
Gözünü tegeläp towşanjyk otyr.

Keýerilip haýran galýar towşanjyk,
Bu ne alaň, bu nä del depe?
(Ýigdelýän sähramda her säher şeýdip,
Duşýar köne bilen täze pelsepe!)

Gorkma, hüserlenme, eý uzyngulak!
Seret, çöle bahar gelýär, ýaz gelýär!
Ördekler ýetenok bu ýere entek,
Ýöne eýýäm gapdalyňdan gaz gelýär!

4. Mukaddes mukam

Telegraf, telefon simleri gyzyp,
Haýyşdyr sowaldan dolup dur efir:
«Kerpiji köpüräk, agajy azrak,

Betony goýurak, şiferi tizräk
Ýetir, ýetir, ýetir!»

Telegramma: «Söýyän! Toýumyz şu ýaz!»
Pyragyň goşgusy, Şopen dutar, jaz...
Daňdanmy, öylänmi, agşammy, ertir
Damar deý tirsildäp işleyär efir,
Efiriň içinden geçýär okkessir:
«Stanok iber!» «Magdan ugrat!»
«Çüý getir!»...

Añzakly gyşda hem bilbilli ýazda
Meniňem perdäm bar şu ajap sazda,
Ýetmese-de şindi-şindi şirwana,
Owaz saçýar meniň perdäm çar ýana!

Gulak goý alaňlaň arasyndaky,
Polat burawlaryň iňňildisine!
Gulak goý, selinleň aňyrsyndaky
Süýşüp gelýän buldozerleň sesine!

Eşidiler şonda meňem owazym,
Ýaňlandyrar ol saz agşamyň-şamyň,
...Öwrenýän men öz perdämde çalmany
Mukamlar soltany Zähmet Mukamyn!

5. *Ilkinji aýlyk*

Hiç mahal bolmandym men beýle sahy,
Bolmandym hiç mahal şu gunki deý baý! –
Çagalar, daşyma aýlanyň hany,
Size kemput aldym, paýlajak toýpaý!

Öz-özüme berjek bu gün gutlugy, –
Bir gujak şar alyp uçurjak göge!
Goý, bu günüň guwanjy hem şatlygy,
Ýaňlasyn düzlige, ýaňlansyn daga!

Asmana seçiliп ýagty salýut dek,

Ýaňlansyn zemine gök şarlaň zalpy, –
Bu gün kabul etdi sapyna meni
Aly Hezretleri İşçiler Synpy!

Goşuldy Ýurdumyň zähmet gününe
Meniň zähmet günüm, meniň senedim!
Barabardyr dünýä hazynasyna
Der döküp gazanan halal manadym!

Altyn, kümüş... Bilyän, ýeriň ýüzünde
Bardyr zatlaň gymmadyn dan gymmadym,
Ýöne şolaň hemmesinden beýikdir,
Elimdäki şu manadyň hümmeti!

Hiç mahal bolmandym men şeýle sahy,
Bolmandym hiç haçal şu günki deý baý! –
Çagalar, daşyma aýlanyň hany,
Size öz elimden paýlajak toýpaý!

6. Biz Gagarin nesli

Tomaşaçy bolup gelemzok dünýä,
Gelemzok sähere syn etmek için, –
Juwan ýüreklerimiz sabyrсыz urýa
Ertirki işleri şun etmek için!

Elimizde atalary çekiji,
Elimizde atalaryň oragy,
Dilimizde atalaryň aýdymy,
Gursagymyzda – atalaryň ýüregi!

Öňümüzde zähmet, göreş meýdany,
Onuň saýlajagy zoruň zorudyr.
Biziň durmuş mekdebimiziň beýigi
Gagariniň işlän stanogydyr!

Tomaşaçy bolup gelemzok dünýä,
Gelemzok biz oña syn etmek için,
Juwan ýüreklerimiz sabyrсыz urýa

Ertırki menzile şun etmek için!

Annaberdi AGABAÝEW,

Türkmenistanyň Halk ýazyjysy. Poemalar